

ചരമോപചാരം

എം. വി. രാഘവൻ, പി.പി.വി. മൂസ, എം.കെ. ദിവാകരൻ, എ. ചാൾസ്
എന്നിവരുടെ നിര്യാണം

മി. ഡെപ്യൂട്ടി സ്പീക്കർ: മുൻ മന്ത്രി എം. വി. രാഘവൻ, കേരള നിയമസഭാംഗങ്ങളായിരുന്ന പി.പി.വി. മൂസ, എം. കെ. ദിവാകരൻ, മുൻ ലോക്സഭാംഗം എ. ചാൾസ് എന്നിവർ അടുത്ത കാലത്ത് നിര്യാതരായി.

എം. വി. രാഘവൻ

മുൻ മന്ത്രി എം. വി. രാഘവൻ 2014 നവംബർ 9-ന് അന്തരിച്ചു.

കണ്ണൂർ ജില്ലയിലെ പാപ്പിനിശ്ശേരി മേലേത്ത് ശങ്കരൻ നമ്പ്യാരുടെയും തമ്പായി അമ്മയുടെയും മകനായി 1933 മെയ് 5-ന് എം.വി. രാഘവൻ ജനിച്ചു. 14-ാം വയസ്സിൽ കമ്മ്യൂണിസ്റ്റ് പാർട്ടിയിൽ അംഗമായി രാഷ്ട്രീയ പ്രവർത്തനത്തിൽ സജീവമായി. 1970-ൽ മാടായി നിയോജകമണ്ഡലത്തിൽനിന്നും നാലാം കേരള നിയമസഭയിലേയ്ക്കും 1977-ൽ തളിപറമ്പ് നിയോജകമണ്ഡലത്തിൽനിന്നും അഞ്ചാം കേരള നിയമസഭയിലേയ്ക്കും 1980-ൽ കൂത്തുപറമ്പ് നിയോജകമണ്ഡലത്തിൽനിന്നും ആറാം കേരള നിയമസഭയിലേയ്ക്കും 1982-ൽ പയ്യന്നൂർ നിയോജക മണ്ഡലത്തിൽനിന്നും ഏഴാം കേരള നിയമസഭയിലേയ്ക്കും സി.പി.ഐ.(എം.)

പ്രതിനിധിയായി തിരഞ്ഞെടുക്കപ്പെട്ടു.

1987-ൽ അഴീക്കോട് നിയോജകമണ്ഡലത്തിൽനിന്നും എട്ടാം കേരള നിയമസഭയിലേയ്ക്കും 1991-ൽ കഴക്കൂട്ടം നിയോജകമണ്ഡലത്തിൽനിന്നും ഒൻപതാം കേരള നിയമസഭയിലേയ്ക്കും, 2001-ൽ തിരുവനന്തപുരം വെസ്റ്റ് നിയോജകമണ്ഡലത്തിൽനിന്നും പതിനൊന്നാം കേരള നിയമസഭയിലേയ്ക്കും, സി.എം.പി.-യെ പ്രതിനിധീകരിച്ച് തിരഞ്ഞെടുക്കപ്പെട്ട അദ്ദേഹം 1991-ൽ കെ. കരുണാകരൻ മന്ത്രിസഭയിലും 1995-ലും 2001-ലും എ. കെ. ആന്റണി മന്ത്രിസഭയിലും 2004-ൽ ഉമ്മൻ ചാണ്ടി മന്ത്രിസഭയിലും സഹകരണം, തുറമുഖം എന്നീ വകുപ്പുകളുടെ ചുമതല വഹിച്ചിട്ടുണ്ട്. രാജ്യത്ത് ആദ്യമായി സഹകരണ മേഖലയിൽ മെഡിക്കൽ കോളേജ് സ്ഥാപിക്കുന്നതുൾപ്പടെ സഹകരണ മേഖലയ്ക്ക് കരുത്തുപകരുന്ന പല പദ്ധതികളും ആവിഷ്കരിച്ച് നടപ്പിലാക്കുന്നതിൽ വിജയിച്ച എം.വി. രാഘവൻ ബേപ്പൂർ, അഴീക്കൽ തുറമുഖ പദ്ധതികൾക്കും തുടക്കം കുറിച്ചു. സാധാരണക്കാരന്റെ ജീവിത പ്രശ്നങ്ങൾ നിയമസഭയിൽ ഉന്നയിക്കുന്നതിനും അവ പരിഹരിക്കുന്നതിനുമായി സജീവ നിർദ്ദേശങ്ങൾ നൽകുന്നതിലും പ്രത്യേക ശ്രദ്ധ ചെലുത്തിയിരുന്ന എം. വി. രാഘവൻ നിയമസഭയുടെ എസ്റ്റിമേറ്റ്സ് കമ്മിറ്റിയിലും വിവിധ വിഷയനിർണ്ണയ സമിതികളിലും അംഗമായിരുന്നു. ഏത് പ്രതിസന്ധിയേയും

ഇച്ചാശക്തിയോടെ മറികടന്നിരുന്ന എം. വി. രാഘവൻ കർഷകരുടെയും തൊഴിലാളികളുടെയും ശബ്ദമായി സഭയ്ക്കകത്തും പുറത്തും നിരന്തര പോരാട്ടം നടത്തി. സംഘടനാരംഗത്തും വിദ്യാർത്ഥി-യുവജന പ്രസ്ഥാനം കെട്ടിപ്പടുക്കുന്നതിലും കർമ്മശേഷിയുള്ള ഒരു യുവതലമുറയെ വളർത്തിയെടുക്കുന്നതിലും സവിശേഷമായ നേതൃപാടവം കാട്ടി.

1986-ൽ സി.എം.പി. രൂപീകരിച്ചതുമുതൽ പാർട്ടിയുടെ ജനറൽ സെക്രട്ടറിയായിരുന്ന അദ്ദേഹം സി.പി.ഐ.(എം) കണ്ണൂർ ജില്ലാ സെക്രട്ടറി, സംസ്ഥാന സെക്രട്ടേറിയറ്റ് അംഗം, പരിയാരം മെഡിക്കൽ കോളേജ് ചെയർമാൻ എന്നീ നിലകളിലും എ.കെ.ജി. മെമ്മോറിയൽ സഹകരണ ഹോസ്പിറ്റൽ, പാപ്പിനിശ്ശേരി ഗ്രാമപഞ്ചായത്ത്, പാപ്പിനിശ്ശേരി വിഷ ചികിത്സ സൊസൈറ്റി, പാശ്ചിമനിശ്ശേരി ആയുർവേദ മെഡിക്കൽ കോളേജ് എന്നിവയുടെ പ്രസിഡന്റായും പ്രവർത്തിച്ചിട്ടുണ്ട്.

എം. വി. രാഘവന്റെ നിര്യാണത്തോടെ അടിസ്ഥാന വർഗ്ഗത്തിനുവേണ്ടി സമരമുഖങ്ങളിൽ ഉറച്ച നിലപാടുകളുമായി നിന്ന നേതാവിനെയും സഹകരണ പ്രസ്ഥാനത്തെ ജനകീയമാക്കുന്നതിന് അക്ഷീണം യത്നിച്ച സംഘാടകനെയും ദീർഘദർശിയായ ഭരണാധികാരിയേയും മികച്ച സാമാജികനേയുമാണ് നമുക്ക്

നഷ്ടമായിട്ടുള്ളത്.

പി.പി.വി. മൂസ

മുൻ നിയമസഭാംഗം പി.പി.വി. മൂസ 2014 ഒക്ടോബർ 2-ന് അന്തരിച്ചു.

കണ്ണൂർ ജില്ലയിൽ ഇബ്രാഹിം ഹാജിയുടെയും കദീശുവിന്റെയും മകനായി 1937-ൽ പി.പി.വി. മൂസ ജനിച്ചു. എം.എസ്.എഫ്.-ന്റെ പ്രവർത്തകനായാണ് അദ്ദേഹം പൊതുപ്രവർത്തനരംഗത്ത് സജീവമായത്.

1977-ൽ എടക്കാട് നിയോജകമണ്ഡലത്തിൽ നിന്നും അഞ്ചാം കേരള നിയമസഭയിലേക്ക് മുസ്ലീംലീഗ് പ്രതിനിധിയായും 1980-ൽ എടക്കാട് നിയോജക മണ്ഡലത്തിൽനിന്നും ആറാം കേരള നിയമസഭയിലേക്ക് ആൾ ഇൻഡ്യാ മുസ്ലീംലീഗ് പ്രതിനിധിയായും പി.പി.വി. മൂസ തെരഞ്ഞെടുക്കപ്പെട്ടു. എസ്റ്റിമേറ്റ്സ് കമ്മിറ്റി, ഹർജികൾ സംബന്ധിച്ച സമിതി എന്നീ നിയമസഭാ സമിതികളിൽ അംഗമായിരുന്നു.

മുസ്ലീംലീഗ് ദേശീയ കൗൺസിൽ അംഗം, സംസ്ഥാന പ്രവർത്തക സമിതി അംഗം, കണ്ണൂർ ജില്ലാ ജോയിന്റ് സെക്രട്ടറി, ഖാദി ബോർഡ് അംഗം, കേരള സ്റ്റേറ്റ് ഇൻഡസ്ട്രിയൽ എന്റർപ്രൈസസ് ഡയറക്ടർ ബോർഡ് അംഗം, മാനന്തവാടി സർവീസ് സഹകരണ സംഘം ഡയറക്ടർ, സ്വതന്ത്ര കർഷകസംഘം സംസ്ഥാന

വൈസ് പ്രസിഡന്റ്, സ്വതന്ത്ര തൊഴിലാളി യൂണിയൻ സംസ്ഥാന ട്രഷറർ, മാനന്തവാടി ബി.ഡി.സി. ചെയർമാൻ, വയനാട് മുസ്ലീം ഓർഫനേജ് വൈസ് പ്രസിഡന്റ് തുടങ്ങിയ പദവികൾ വഹിച്ചിട്ടുണ്ട്.

പി.പി.വി. മൂസയുടെ നിര്യാണത്തോടെ മികച്ച ഒരു പൊതുപ്രവർത്തകനെയും സംഘാടകനെയുമാണ് നമുക്ക് നഷ്ടമായിരിക്കുന്നത്.

എം. കെ. ദിവാകരൻ

മുൻ നിയമസഭാംഗം എം.കെ. ദിവാകരൻ 2014 നവംബർ 23-ന് അന്തരിച്ചു.

പത്തനംതിട്ട ജില്ലയിൽ എം. കൃഷ്ണന്റെയും കൊച്ചുപെണ്ണമ്മയുടെയും മകനായി 1927 ജൂൺ 21-ന് എം. കെ. ദിവാകരൻ ജനിച്ചു.

കമ്മ്യൂണിസ്റ്റ് പാർട്ടിയിലൂടെ രാഷ്ട്രീയത്തിൽ പ്രവേശിച്ച അദ്ദേഹം കോഴഞ്ചേരിയിൽ ഹൈസ്കൂൾ അദ്ധ്യാപകനായാണ് ഔദ്യോഗിക ജീവിതം ആരംഭിച്ചത്. 1967-ൽ റാന്നി നിയോജകമണ്ഡലത്തിൽനിന്നും മൂന്നാം കേരള നിയമസഭയിലേയ്ക്ക് സി.പി.ഐ. പ്രതിനിധിയായി തെരഞ്ഞെടുക്കപ്പെട്ട എം.കെ. ദിവാകരൻ, സി.പി.ഐ. കൊല്ലം ജില്ലാ കമ്മിറ്റി അംഗം, കൊല്ലം ജില്ലാ കർഷകസംഘം സെക്രട്ടറി എന്നീ നിലകളിലും പ്രവർത്തിച്ചിട്ടുണ്ട്.

എം.കെ. ദിവാകരന്റെ നിര്യാണത്തോടെ സംശുദ്ധ രാഷ്ട്രീയം കൈമുതലാക്കിയ ലളിത ജീവിതത്തിനുദാഹരണമായ ഒരു പൊതുപ്രവർത്തകനെന്നാണ് നമുക്ക് നഷ്ടമായിരിക്കുന്നത്.

എ. ചാൾസ്

മുൻ ലോക്സഭാംഗം എ. ചാൾസ് 2014 ഒക്ടോബർ 26-ന് അന്തരിച്ചു.

തിരുവനന്തപുരം ജില്ലയിൽ കാഞ്ഞിരംകുളത്ത് അബ്രഹാമിന്റെയും ഡാളിയുടെയും മകനായി 1930 നവംബർ 14-ന് എ. ചാൾസ് ജനിച്ചു.

1984-ൽ തിരുവനന്തപുരം മണ്ഡലത്തിൽനിന്നും എട്ടാം ലോക്സഭയിലേയ്ക്ക് ഇൻഡ്യൻ നാഷണൽ കോൺഗ്രസ് പ്രതിനിധിയായി എ. ചാൾസ് തിരഞ്ഞെടുക്കപ്പെട്ടു. 1989-ൽ ഒൻപതാം ലോക്സഭയിലേയ്ക്കും 1991-ൽ പത്താം ലോക്സഭയിലേയ്ക്കും അതേ മണ്ഡലത്തിൽനിന്നും ഇൻഡ്യൻ നാഷണൽ കോൺഗ്രസ് പ്രതിനിധിയായി തിരഞ്ഞെടുക്കപ്പെട്ട അദ്ദേഹം മണ്ഡലത്തെ സംബന്ധിച്ച വിഷയങ്ങൾ സഭയുടെ മുന്നിൽ കൊണ്ടുവരുന്നതിന് പ്രത്യേക ശ്രദ്ധപതിപ്പിച്ചിരുന്നു. ലോക്സഭയുടെ എസ്റ്റിമേറ്റ്സ് കമ്മിറ്റി, ഹിന്ദിഭാഷാ സമിതി ഉപരിതല ഗതാഗതം സംബന്ധിച്ച കൺസൾട്ടേറ്റീവ് കമ്മിറ്റി, അംഗങ്ങളുടെ ശമ്പളവും ആനുകൂല്യങ്ങളും സംബന്ധിച്ച സമിതി തുടങ്ങിയവയിൽ അദ്ദേഹം

അംഗമായിരുന്നു.

കേരള പബ്ലിക് സർവ്വീസ് കമ്മീഷനിൽ ഡെപ്യൂട്ടി സെക്രട്ടറിയായിരിക്കെ കേരള പബ്ലിക് സർവ്വീസ് കമ്മീഷൻ അംഗമായി നിയമിതനായ എ. ചാൾസ്, എ.ഐ.സി.സി. അംഗം, കെ.പി.സി.സി. എക്സിക്യൂട്ടീവ് അംഗം, സി.എസ്.ഐ. സിനഡ് ഭരണസമിതി അംഗം, സി.എസ്.ഐ. ദക്ഷിണ കേരള മഹായിടവക ഓണററി സെക്രട്ടറി, കാട്ടാക്കട ക്രിസ്ത്യൻ കോളേജ് സ്ഥാപകാംഗം, സി.എം.എസ്. ട്രസ്റ്റ് എന്നീ നിലകളിലും പ്രവർത്തിച്ചിട്ടുണ്ട്.

എ. ചാൾസിന്റെ നിര്യാണത്തോടെ സൗമ്യനായ ഒരു പൊതുപ്രവർത്തകനെയും മികച്ച ഒരു സംഘാടകനെയുമാണ് നഷ്ടമായിരിക്കുന്നത്.

(അന്തരിച്ച മഹത് വ്യക്തികളോടുള്ള ആദരസൂചകമായി സഭാംഗങ്ങൾ അല്പനേരം എഴുന്നേറ്റുനിന്ന് മൗനമാചരിച്ചു.)